



قرآنیات

البيان

جاوید احمد غامدی

بِسْمِ اللَّهِ الرَّحْمَنِ الرَّحِيمِ

سورة بنی اسرائیل

(۱)

بِسْمِ اللَّهِ الرَّحْمَنِ الرَّحِيمِ
سُبْحَنَ الَّذِي أَسْرَىٰ بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا

۲

اللہ کے نام سے جو سرا سر رحمت ہے، جس کی شفقت ابدی ہے
ہر عیب سے پاک ہے وہ ذات جو اپنے بندے کو ایک رات مسجد حرام سے اُس دور کی مسجد تک لے
۱۰ اصل میں لفظ 'سُبْحَن' ہے۔ یہ تنزیہ کا کلمہ ہے جو خدا کے باب میں کسی سوء ظن یا غلط فہمی کو رفع کرنے کے
لیے آتا ہے۔

۱۱ آیت میں لفظ 'عَبْدِهِ' استعمال ہوا ہے۔ اس سے مراد نبی صلی اللہ علیہ وسلم ہیں۔ استاذ امام لکھتے ہیں:
”... اس موقع پر حضور کے لیے اس لفظ کا استعمال اللہ تعالیٰ کے ساتھ حضور کے غایت درجہ اختصاص، آپ کے
ساتھ اللہ کی غایت درجہ محبت اور آپ کے کمال درجہ عبدیت کی دلیل ہے۔ گویا آپ کی ذات کسی اور تعریف و
تعارف کی محتاج نہیں ہے۔ لفظ 'عَبْد' نے خود انگلی اٹھا کر ساری خدائی میں سے اُس کو میسر کر دیا جو اس لفظ کا حقیقی
محمل و مصداق ہے۔“ (تذکرہ قرآن ۴/۴۷۷)

۱۲ اس سے یروشلیم کی مسجد مراد ہے جسے بیت المقدس کہا جاتا ہے۔ یہ حرم مکہ سے کم و بیش ۴۰ دن کی مسافت پر
تھی۔ اس کا تعارف اسی بنا پر 'الْمَسْجِدِ الْأَقْصَا'، یعنی 'دور کی مسجد' کے الفاظ سے کرایا ہے تاکہ مخاطبین کا ذہن

الَّذِي بَرَكْنَا حَوْلَهُ لِنُرِيَهُ مِنَ الْإِثْنَا إِنَّهُ هُوَ السَّمِيعُ الْبَصِيرُ ﴿١١٣﴾

گئی جس کے ماحول کو ہم نے برکت دی ہے تاکہ اُس کو ہم اپنی کچھ نشانیاں دکھائیں۔ بے شک، وہی سمیع و بصیر ہے۔^{۱۱۵}

آسانی سے اس کی طرف منتقل ہو سکے۔

۱۱۳ اصل الفاظ ہیں: 'الَّذِي بَرَكْنَا حَوْلَهُ'۔ ابراہیم علیہ السلام کی بابل سے ہجرت کے بعد اللہ تعالیٰ نے دو مقامات کا انتخاب کیا، جہاں خود اُس کے حکم سے دو مسجدیں تعمیر کی گئیں اور انھیں پورے عالم کے لیے توحید کی دعوت کا مرکز بنادیا گیا۔ ایک سرزمین عرب اور دوسرے فلسطین۔ ان میں سے پہلا مقام وادی غیر ذی زرع اور دوسرا انتہائی زرخیز ہے۔ قدیم صحیفوں میں اسی بنا پر اُسے دودھ اور شہد کی سرزمین کہا گیا ہے۔ 'الَّذِي بَرَكْنَا حَوْلَهُ' کے الفاظ سے قرآن نے اسی طرف اشارہ کیا ہے اور اس طرح بالکل متعین کر دیا ہے کہ دور کی جس مسجد کا ذکر ہو رہا ہے، وہ یروشلم کی مسجد ہے۔ فرمایا کہ خدا ایک رات اپنے بندے کو مسجد حرام سے اُس دور کی مسجد تک لے گیا۔ یہ لے جانا کس طرح ہوا؟ قرآن نے آگے اسی سورہ کی آیت ۱۱۴ میں بتا دیا ہے کہ یہ ایک روایا تھا جو رسول اللہ صلی اللہ علیہ وسلم کو دکھایا گیا۔ اللہ تعالیٰ نے یہ طریقہ جس مقصد سے اختیار کیا، استاذ امام امین احسن اصلاحی نے اُس کی وضاحت فرمائی ہے۔ وہ لکھتے ہیں:

”... روایا کا مشاہدہ چشم سر کے مشاہدے سے زیادہ قطعی، زیادہ وسیع اور اُس سے ہزار ہا درجہ عمیق اور دور رس ہوتا ہے۔ آنکھ کو مغالطہ پیش آ سکتا ہے، لیکن رویاے صادقہ مغالطے سے پاک ہوتی ہے؛ آنکھ ایک محدود دائرے ہی میں دیکھ سکتی ہے، لیکن روایا بہ یک وقت نہایت وسیع دائرے پر محیط ہو جاتی ہے؛ آنکھ حقائق و معانی کے مشاہدے سے قاصر ہے، اُس کی رسائی مریات ہی تک محدود ہے، لیکن روایا معانی و حقائق اور انوار و تجلیات کو بھی اپنی گرفت میں لے لیتی ہے۔“ (تدبر قرآن ۶/۴)

۱۱۴ یعنی اس بات کی نشانیاں کہ حرم مکہ کے ساتھ اب فلسطین کی سرزمین اور اُس کی امانت بھی بنی اسمعیل کے سپرد کر دی جائے گی۔ تاہم ان نشانوں کی کوئی تفصیل نہیں کی گئی، اس لیے کہ نہ الفاظ اس تفصیل کے متحمل ہو سکتے ہیں اور نہ وہ ہمارے علم و عقل اور تصورات کی گرفت میں آ سکتی ہیں۔

آیت میں یہ چیز بھی قابل توجہ ہے کہ اوپر کی بات غائب کے صیغے سے بیان ہوئی ہے اور یہاں متکلم کا صیغہ آ گیا ہے۔ اس میں اسلوب بیان کی یہ بلاغت ہے کہ متکلم کا صیغہ التفات خاص کو ظاہر کر رہا ہے، جبکہ اوپر نفی شان مقصود تھی

وَاتَيْنَا مُوسَى الْكِتَابَ وَجَعَلْنَاهُ هُدًى لِّبَنِي إِسْرَآءَ يَلَّا تَتَّخِذُوا مِنْ دُونِي
وَكَيْلًا ﴿٢﴾ ذُرِّيَّةَ مَنْ حَمَلْنَا مَعَ نُوحٍ إِنَّهُ كَانَ عَبْدًا شَكُورًا ﴿٣﴾

(سوان کا عہد تمام ہوا جو اس دور کی مسجد کے نگہبان بنائے گئے)۔ ہم نے موسیٰ کو کتاب دی تھی^{۱۱}
اور اُس کو (انہی) بنی اسرائیل کے لیے ہدایت بنایا تھا، اس تاکید کے ساتھ کہ میرے سوا کسی کو اپنا کارساز نہ
بناؤ، اے اُن لوگوں کی اولاد جنہیں ہم نے نوح کے ساتھ (کشتی پر) سوار کیا تھا۔ اس میں شک نہیں کہ وہ
(ہمارا) ایک شکرگزار بندہ تھا۔ ۲-۳

جسے غائب کے صیغے سے ظاہر فرمایا ہے۔

۱۱ آیت کے شروع میں لفظ مُبْخَن، جس پہلو سے آیا ہے، یہ صفات اُس کی وضاحت کر رہی ہیں۔ مطلب
یہ ہے کہ خدا ہی سمجھ و بصیر ہے تو یہ اُسی کا کام تھا کہ اُن بدعہدوں کا محاسبہ کرے جنہوں نے، سیدنا مسیح علیہ السلام
کے الفاظ میں، اُس کے گھر کو چوروں کا بھٹ بنا ڈالا ہے۔ بنی اسرائیل اس گھر میں جو کچھ کہتے اور کرتے رہے ہیں،
اُس کو سننے اور دیکھنے کے بعد یہی ہونا تھا۔ چنانچہ خدا نے فیصلہ کر دیا ہے کہ اس گھر کی امانت اب نبی امی کے حوالے
کر دی جائے گی۔ آپ کو رات ہی رات میں مسجد حرام سے یہاں تک اسی مقصد سے لایا گیا ہے۔ خدا ہر عیب سے
پاک ہے، لہذا وہ کسی طرح گوارا نہیں کر سکتا تھا کہ ایک قوم کو لوگوں پر اتمام حجت کے لیے منتخب کرے اور اُس کی
طرف سے اس درجے کی سرکشی کے باوجود اُسے یوں ہی چھوڑے رکھے۔ ناگزیر تھا کہ پیش نظر مقصد کے لیے وہ کوئی
دوسرا اہتمام کرے۔ اُس نے یہی کیا ہے اور عالمی سطح پر دعوت و شہادت کی ذمہ داری بنی اسماعیل کے سپرد کر دی ہے۔
۱۱ یعنی تورات عطا فرمائی تھی۔

۱۲ یہ ایک جملے میں اُس دعوت کا خلاصہ ہے جس کے بنی اسرائیل امین بنائے گئے تھے۔ توحید پر ایمان کا
اولین تقاضا یہی ہے کہ خدا کے سوا کسی کو کارساز نہ بنایا جائے اور صرف ایک خدا پر بھروسہ کر کے اپنے تمام معاملات
اُس کے حوالے کر دیے جائیں۔ تورات میں بھی یہ تعلیم جگہ جگہ اور نہایت واضح الفاظ میں بیان ہوئی ہے۔ دین کی
تعلیمات میں اس کی حیثیت ایک مرکز ثقل کی ہے اور تمام شریعت کی بنیاد بھی یہی ہے۔

۱۸ مطلب یہ ہے کہ تم انہی باقیات الصالحات کی اولاد ہو جو توحید پر سچے ایمان کی وجہ سے کشتی پر سوار کرائے
گئے اور خدا کے عذاب سے بچا لیے گئے تھے۔ اپنی یہ تاریخ ہمیشہ یاد رکھو اور اپنے ابوالآبائے نوح علیہ السلام کی طرح تم

وَقَضَيْنَا إِلَىٰ بَنِي إِسْرَآءَ يَلْ فِي الْكِتَابِ لَتُفْسِدُنَّ فِي الْأَرْضِ مَرَّتَيْنِ وَلَتَعْلُنَّ
عُلُوًّا كَبِيرًا ﴿١١٩﴾ فَإِذَا جَاءَ وَعْدُ أُولَاهُمَا بَعَثْنَا عَلَيْكُمْ عِبَادًا لَّنَا أُولِي بَأْسٍ شَدِيدٍ

بنی اسرائیل کو ہم نے اسی کتاب میں اپنے اس فیصلے سے آگاہ کر دیا تھا کہ تم دو مرتبہ زمین میں فساد
برپا کرو گے اور بڑی سرکشی دکھاؤ گے، (لہذا دونوں مرتبہ سخت سزا پاؤ گے)۔ پھر (تم نے دیکھا کہ)
جب اُن میں سے پہلی بار کے وعدے کا وقت آ جاتا ہے تو ہم تم پر اپنے ایسے بندے اٹھا کر مسلط کر
بھی خدا کے شکر گزار بندے بن کر اُس کی توحید پر قائم رہو۔

۱۱۹ اصل الفاظ ہیں: 'وَقَضَيْنَا إِلَىٰ بَنِي إِسْرَآءَ يَلْ'۔ اِن میں 'قَضَيْنَا' کے بعد 'إِلَىٰ' کا تقاضا ہے کہ اُسے
کسی ایسے فعل پر متضمن مانا جائے جو اس صلہ سے مناسبت رکھنے والا ہو۔ یہ 'أَبْلَغْنَا' یا اس کے ہم معنی کوئی فعل ہو سکتا
ہے۔ ہم نے ترجمہ اسی کے لحاظ سے کیا ہے۔

۱۲۰ یعنی خدا کے مقابلے میں سرکشی دکھاؤ گے اور اُس کی شریعت سے بغاوت کر دو گے۔ قرآن میں لفظ 'فَسَادُ'
اس مفہوم کے لیے بھی آیا ہے۔ اس کے بعد 'فَنُعَذِّبُكُمْ' مرتین 'یا اس کے ہم معنی الفاظ آیت میں حذف ہو گئے
ہیں۔ اس کی وجہ یہ ہے کہ یہ بات بالکل واضح بھی تھی اور آگے جو کچھ بیان ہوا ہے، وہ بھی اسی پر دلالت کر رہا تھا۔
تورات میں یہ تنبیہ اور اس کے نتیجے میں ملنے والی سزا کی تفصیلات استثناء کے باب ۲۸ میں دیکھ لی جاسکتی ہیں۔ چند
اقتباسات ملاحظہ ہوں:

”... اور چونکہ تو باوجود سب چیزوں کی فراوانی کے فرحت اور خوش دلی سے اپنے خدا کی عبادت نہیں کرے گا، اس
لیے بھوکا اور پیاسا اور ننگا اور سب چیزوں کا محتاج ہو کر تو اپنے دشمنوں کی خدمت کرے گا، جن کو خداوند تیرے
برخلاف بھیجے گا اور غنیم تیری گردن پر لوہے کا جو آ رکھے رہے گا، جب تک وہ تیرا ناس نہ کر دے۔ خداوند دور سے،
بلکہ زمین کے کنارے سے ایک قوم کو تجھ پر چڑھالائے گا جیسے عقاب ٹوٹ کر آتا ہے۔ اُس قوم کی زبان کو تو نہیں
سمجھے گا۔ اُس قوم کے لوگ ترش رو ہوں گے جو نہ بڑھوں کا لحاظ کریں گے نہ جوانوں پر ترس کھائیں گے۔ اور وہ
تیرے چوپایوں کے بچوں اور تیری زمین کی پیداوار کو کھاتے رہیں گے، جب تک تیرا ناس نہ ہو جائے۔ اور وہ
تیرے لیے اتانج یا مے یا تیل یا گائے بیل کی بڑھتی یا تیری بھیڑ بکریوں کے بچے کچھ نہیں چھوڑیں گے، جب تک وہ
تجھ کو فنا نہ کر دیں۔ اور وہ تیرے تمام ملک میں تیرا محاصرہ تیری ہی بستیوں میں کیے رہیں گے، جب تک تیری اونچی
اونچی فصیلیں جن پر تیرا بھروسہ ہوگا، گر نہ جائیں۔ تیرا محاصرہ وہ تیرے ہی اُس ملک کی سب بستیوں میں کریں گے

فَجَاسُوا حِلَّالَ الدِّيَارِ وَكَانَ وَعْدًا مَّفْعُولًا ﴿٥٥﴾ ثُمَّ رَدَدْنَا لَكُمُ الْكَرَّةَ عَلَيْهِمْ
وَأَمَدَدْنَكُمْ بِأَمْوَالٍ وَبَيْنَ وَجَعَلْنَكُمْ أَكْثَرَ نَفِيرًا ﴿٥٦﴾ إِنَّ أَحْسَنَ مَا أَحْسَنْتُمْ لَكُمْ أَنْفُسَكُمْ

دیتے ہیں جو نہایت زور آور تھے۔ سو وہ تمہارے گھروں کے اندر گھس پڑے اور وعدہ پورا ہو
کے رہا۔ پھر ہم نے تمہاری باری اُن پر لوٹا دی اور اموال و اولاد سے تمہاری مدد کی اور تمہیں ایک
بڑی جماعت بنا دیا۔ (یہ تمہارے لیے سبق تھا کہ) اگر تم اچھے کام کرو گے تو اپنے لیے اچھا کرو گے

جسے خداوند تیرا خدا تجھ کو دیتا ہے۔“ (۵۲-۴۷)

”... اور چونکہ تو خداوند اپنے خدا کی بات نہیں سنے گا، اس لیے کہاں تو تم کثرت میں آسمان کے تاروں کی مانند ہو
اور کہاں شمار میں تھوڑے ہی سے رہ جاؤ گے۔ تب یہ ہوگا کہ جیسے تمہارے ساتھ بھلائی کرنے اور تم کو بڑھانے سے
خداوند خوشنود ہوا، ایسے ہی تم کو فنا کرانے اور ہلاک کر ڈالنے سے خداوند خوشنود ہوگا اور تم اُس ملک سے اکھاڑ دیے
جاؤ گے، جہاں تو اُس پر قبضہ کرنے جا رہا ہے۔ اور خداوند تجھ کو دین کے ایک سرے سے دوسرے سرے تک تمام
قوموں میں پراگندہ کرے گا۔“ (۶۲-۶۳)

اس کے بعد بنی اسرائیل کے انبیاء انھیں متنبہ کرتے رہے۔ چنانچہ پہلے فساد پر اُن کی تنبیہات زبور، یسعیاہ، یرمیا
اور حزقی ایل میں اور دوسرے فساد پر سیدنا مسیح علیہ السلام کی زبان سے متی اور لوقا کی انجیلوں میں موجود ہیں۔

۱۲۱ جملے کی ابتدا ’اِذَا‘ سے ہوئی ہے۔ یہ یہاں تصویر حال کے لیے آیا ہے۔ ’اِذَا‘ کے بارے میں یہ بات
ملفوظ رہنی چاہیے کہ یہ جس طرح حال اور مستقبل کے لیے آتا ہے، اُسی طرح بیان سنت و عادت اور ماضی میں کسی
صورت حال کی تصویر کے لیے بھی آتا ہے۔

۱۲۲ آیت میں ’بَعَثْنَا عَلَيْكُمْ‘ کے الفاظ ہیں۔ ’بُعْث‘ کے بعد ’عَلَى‘ دلیل ہے کہ یہ ابھارنے اور اٹھا کھڑا کرنے
کے ساتھ ساتھ مسلط کر دینے کے مفہوم پر بھی متضمن ہو گیا ہے۔

۱۲۳ یہ اشارہ بابل و نینوا کے بادشاہ بخت نصر کے حملے کی طرف ہے جس نے ۵۸۶ قبل مسیح میں یہودیہ کے تمام
بڑے شہروں کی اینٹ سے اینٹ، بجا دی اور یروشلم اور ہیکل سلیمانی کو، جو یہود کی عظمت کا آخری نشان تھا، بالکل
پیوند خاک کر دیا۔ آیت میں اس کے لیے ’فَجَاسُوا حِلَّالَ الدِّيَارِ‘ کے الفاظ آئے ہیں۔ استاذ امام کے الفاظ میں،
یہ یہود کی انتہائی توہین و تذلیل کی تصویر ہے، اس لیے کہ جب دشمن اتنا زور آور ہو کہ وہ گھروں کے اندر گھس پڑے تو

وَإِنْ أَسَأْتُمْ فَلَهَا فَإِذَا جَاءَ وَعْدُ الْآخِرَةِ لِيَسُوءَ أَوْ يُجْوَهِكُمْ وَلِيَدْخُلُوا الْمَسْجِدَ كَمَا دَخَلُوهُ أَوَّلَ مَرَّةٍ وَلِيُتَبِّرُوا مَا عَلَوْا تَتْبِيرًا ﴿٤٠﴾ عَسَىٰ رَبُّكُمْ

اور اگر برے کام کرو گے تو وہ بھی اپنے لیے کرو گے۔ (یہ پہلا وعدہ تھا)۔ اس کے بعد جب دوسری بار کے وعدے کا وقت آ جاتا ہے (تو ہم اپنے کچھ دوسرے زور آور بندے اٹھا کھڑے کرتے ہیں)^{۱۲۵}، اس لیے کہ وہ تمہارے چہرے بگاڑ دیں اور تمہاری مسجد میں اُسی طرح گھس پڑیں، جس طرح وہ پہلی بار اُس میں گھس پڑے تھے اور جس چیز پر اُن کا زور چلے، اُس کو تہس نہس کر ڈالیں۔^{۱۲۶} (اب

اس کے معنی یہ ہوئے کہ اُس نے عزت و ناموس، ہر چیز کو تاراج کر کے رکھ دیا۔ اسی طرح بخت نصر کی فوجوں کے لیے 'عَبَادًا لَّنَا أُولَٰئِیَ بَاسٍ شَدِيدٍ' (اپنے زور آور بندے) کے الفاظ استعمال ہوئے ہیں۔ استاذ امام لکھتے ہیں: ”... یہ اُن کے دین اور تقویٰ کے اعتبار سے نہیں استعمال ہوئے ہیں، بلکہ صرف اس حیثیت سے استعمال ہوئے ہیں کہ انہوں نے خدا کے ارادہ کے اجرا و نفاذ کے لیے آلہ و جارجہ کا کام دیا۔ یہ اگرچہ خود گندے تھے، لیکن گندگی کے ایک بہت بڑے ڈھیر کو صاف کرنے میں انہوں نے مشیت الہی کی توفیق کی، اس وجہ سے انہیں بھی فی الجملہ خدا سے نسبت حاصل ہو گئی۔ بنی اسرائیل کو غزوہ تھا کہ نَحْنُ أَبْنَاءُ اللَّهِ وَأَحِبَّاءُهُ، ہم خدا کے محبوب اور چہیتے ہیں۔ خدا نے اُن پر واضح کر دیا کہ جن جوتوں سے تم پٹے ہو، وہ تو خدا کی نظروں میں کچھ وقعت رکھتے ہیں، لیکن تم کوئی وقعت نہیں رکھتے۔“ (تذکر قرآن ۴/۴۸۲)

۱۲۴۔ ایک عرصے کی غلامی کے بعد یہود میں رجوع الی اللہ کی کیفیت پیدا ہوئی تو خدا نے دوبارہ اُن کی مدد کی۔ چنانچہ بابل کی سلطنت کو زوال ہوا اور ۵۳۹ قبل مسیح میں شاہ ایران سائرس نے کلدانیوں کو شکست دے کر اُن کے ملک پر قبضہ کر لیا۔ اس کے بعد اُس نے یہود پر یہ عنایت کی کہ انہیں اپنے وطن واپس جانے اور وہاں دوبارہ آباد ہونے کی اجازت دے دی۔ یہود نے واپس آ کر ہیکل مقدس کو نئے سرے سے تعمیر کیا اور عزیر علیہ السلام کی رہنمائی میں اپنے آپ کو بڑی حد تک بحال کر لیا، جس کے بعد بنی اسرائیل کو خاص فروغ حاصل ہوا۔ قرآن نے یہ اسی فضل و عنایت کا ذکر کیا ہے۔

۱۲۵۔ یہ الفاظ اصل میں محذوف ہیں۔ آیت میں لِيَسُوءَ ا کا لام الٹا اٹھا کر ان کی طرف اشارہ کر رہا ہے۔

۱۲۶۔ یہ اُس بتابی کا ذکر ہے جو مسیح علیہ السلام کی طرف سے اتمام حجت کے بعد ۷۰ء میں رومی بادشاہ تیتس

اِنْ يَّرْحَمْكُمُ وَاِنْ عُدْتُمْ عُدْنَا وَجَعَلْنَا جَهَنَّمَ لِلْكَافِرِينَ حَصِيرًا ﴿٨﴾

بھی) عجب نہیں، (اے بنی اسرائیل) کہ تمہارا پروردگار (ایک مرتبہ پھر) تم پر رحم فرمائے۔ لیکن (یاد رکھو)، اگر تم وہی کرو گے تو ہم بھی وہی کریں گے اور جہنم کو تو ہم نے اسی طرح کے منکروں کے لیے باڑا بنا رکھا

۱۲۷
۸-۴ ہے

(Titus) کے ہاتھوں یہود پر آئی۔ اس موقع پر ہزاروں مارے گئے، ہزاروں غلام بنائے گئے، ہزاروں کو پکڑ کر مصری کانوں میں کام کرنے کے لیے بھیج دیا گیا اور ہزاروں ایمنی تھینکروں اور کوسیٹوں میں لوگوں کی تفریح طبع کے لیے جنگلی جانوروں سے پھروانے یا شمشیر زنوں کے کھیل کا تختہ مشق بننے کے لیے مختلف شہروں میں بھیج دیے گئے۔ تمام دراز قامت اور حسین لڑکیاں فاتحین نے اپنے لیے چن لیں اور یروشلم کا شہر اور اس کی مسجد، سب زمیں بوس کر دیے گئے۔

۱۲۷ یعنی جو حقائق کو اس طرح بہ چشم سردیکھ لینے کے بعد بھی انکار کر دیں۔ یہ اُن یہود کو براہ راست خطاب فرمایا ہے جو قرآن کی مخالفت میں منکرین قریش کے ہم لواء ہو کر اُن کی پشت پناہی کر رہے تھے۔ استاذ امام لکھتے ہیں: ”اس آیت کے تیور لحاظ رکھنے کے قابل ہیں۔ پہلے تو بات غائب کے صیغے سے فرمائی۔ پھر اُن عُدْتُمْ عُدْنَا“ میں متکلم کا صیغہ آ گیا۔ پہلے نکلے میں بے پردائی کا انداز ہے۔ مطلب یہ ہے کہ اگر تم یہ صحیح راہ اختیار کر لو گے تو اپنے ہی کو نفع پہنچاؤ گے، اور اگر نہ اختیار کرو گے تو اپنی ہی شامت کو دعوت دو گے، خدا کا کچھ نہیں بگاڑو گے۔ دوسرے نکلے میں نہایت ہی سخت وعید ہے۔ اس وجہ سے اول تو متکلم کا صیغہ آیا جو تہدید و وعید کے لیے زیادہ موزوں ہے، پھر اُس میں ابہام و اجمال بھی ہے۔ یہ تو بتایا کہ ہم لوٹیں گے، یہ نہیں بتایا کہ ہم کس شکل میں لوٹیں گے۔ یہ بات سمجھنے والوں کی سمجھ پر چھوڑ دی ہے اور اس جملے کی ساری شدت اس ابہام کے اندر مضمر ہے۔“

(تدبر قرآن ۴/۴۸۳)

[باقی]